



ರೂಪಿಸುವ ಪರಂಪರೆ ನಮ್ಮಲ್ಲಿ ಮೊದಲಿನಿಂದಲೂ ಇದೆ. ಆದರೆ, ಸಮಸ್ತ ಶುರುವಾಗಿರುವುದು ಇತ್ತೀಚೆಗೆ. ಸರ್ಕಾರಿ ಹಾಸ್ಟೆಲ್‌ಗಳ ಜೊತೆಗೆ ವಸತಿಶಾಲೆಗಳ ಹೆಸರಿನಲ್ಲಿ ಖಾಸಗಿ ಹಾಸ್ಟೆಲ್‌ಗಳೂ ಹೆಚ್ಚುತ್ತಿವೆ. 'ಇಂಥ ಶಾಲೆಗಳಲ್ಲಿ ವಿದ್ಯಾರ್ಥಿಗಳು ಚೆನ್ನಾಗಿ ಓದುತ್ತಾರೆ' ಎನ್ನುವ ನಂಬಿಕೆಯಲ್ಲಿ ಮಕ್ಕಳನ್ನು ವಿದ್ಯಾರ್ಥಿ ನಿಲಯಗಳಿಗೆ ಕಳಿಸುವ ಪೋಷಕರ ಹಿಂಡು ದೊಡ್ಡದಾಗುತ್ತಿದೆ. ಹೀಗೆ, ಹಾಸ್ಟೆಲ್ ವ್ಯವಸ್ಥೆ ವಿಸ್ತಾರವಾದಂತೆ ಸಮಸ್ಯೆಗಳೂ ಹೆಚ್ಚುತ್ತಿವೆ.

ಹಾಸ್ಟೆಲ್ ಸಂಕ್ರಮಣ

ಒಂದೆರಡು ದಶಕಗಳ ಹಿಂದೆ ಹಾಸ್ಟೆಲ್ ವ್ಯವಸ್ಥೆ ಈಗಿನಂತಿರಲಿಲ್ಲ. ಹಾಸ್ಟೆಲ್ ಎಂದರೆ ಆಗ ಸರ್ಕಾರಿ ಹಾಸ್ಟೆಲ್‌ಗಳ ಚಿತ್ರಗಳಷ್ಟೇ ನೆನಪಿಗೆ ಬರುತ್ತಿದ್ದವು. ಅಲ್ಲೊಂದು ಇಲ್ಲೊಂದು ಸಮುದಾಯ ವಸತಿನಿಲಯಗಳೂ ಇದ್ದವು. ವಸತಿಶಾಲೆಗಳು ಎಂದರೆ, ಸಿನಿಮಾಗಳಲ್ಲಿ ತೋರಿಸುವ 'ಊಟಿ ಕಾನ್ಸ್ಟೆಂಟ್' ಎನ್ನುವಂತಿತ್ತು. ಆದರೆ, ಮಾಹಿತಿ ತಂತ್ರಜ್ಞಾನದ ಜೊತೆಗೆ ಶಿಕ್ಷಣ ಕ್ಷೇತ್ರಕ್ಕೂ ಹೊಸ ರಂಗು ಸೇರಿಕೊಂಡಿತು. 'ಇಂಟರ್‌ನ್ಯಾಷನಲ್' ಎನ್ನುವ ಬೋರ್ಡ್ ತಗುಲಿಸಿಕೊಂಡ ವಸತಿಶಾಲೆಗಳು ನಗರಗಳ ಒಳಗೂ ಹೊರಗೂ ಕಾಣಿಸಿಕೊಳ್ಳತೊಡಗಿದವು. ಈ ಶಾಲೆಗಳಿಗೆ ಮಕ್ಕಳನ್ನು ಸೇರಿಸುವುದು 'ಪ್ರತಿಷ್ಠೆ'

ಎನ್ನುವ ನಂಬಿಕೆಯನ್ನು ಮಾರುಕಟ್ಟೆ ವ್ಯವಸ್ಥೆ ರೂಪಿಸಿತು. ತಮ್ಮೂರಿನಲ್ಲಿ ಶಾಲಾ ಕಾಲೇಜುಗಳ ಅನುಕೂಲ ಇಲ್ಲದೆ ಬೇರೆ ಊರಿಗೆ ಬಂದವರು ಅವಲಂಬಿಸುತ್ತಿದ್ದ ಹಾಸ್ಟೆಲ್ ವ್ಯವಸ್ಥೆ, ನಿಧಾನವಾಗಿ ಒಂದು ಸವಲತ್ತಾಗಿ ಬದಲಾಯಿತು. ಈಗಂತೂ ಮನೆಗಳಿಗಿಂತಲೂ ಹೆಚ್ಚು ಸೌಕರ್ಯಗಳಿರುವ ಹಾಸ್ಟೆಲ್‌ಗಳಿವೆ. ವ್ಯವಸ್ಥೆಗೆ ತಕ್ಕನಾಗಿ ವಿವಿಧ 'ಪ್ಯಾಕೇಜ್'ಗಳೂ ಇವೆ.

ಹಾಸ್ಟೆಲ್‌ಗೆ ಸೇರುವವರು ಯಾರು?

ಹಾಸ್ಟೆಲ್‌ಗೆ ಸೇರುವ ಮಕ್ಕಳಲ್ಲಿ ಎರಡು ಬಗೆಯಿರುತ್ತದೆ. ಆರ್ಥಿಕವಾಗಿ ದುರ್ಬಲವಾಗಿರುವ ಕುಟುಂಬಗಳ ಮಕ್ಕಳು ವಿದ್ಯಾರ್ಥಿ ನಿಲಯಗಳಿಗೆ ಸೇರುತ್ತಾರೆ. ಇನ್ನೊಂದು ಗುಂಪಿನಲ್ಲಿ, ಆರ್ಥಿಕವಾಗಿ ಸಬಲವಾಗಿರುವ ಕುಟುಂಬಗಳ ಮಕ್ಕಳಿದ್ದಾರೆ. ಮೊದಲನೆಯ ವರ್ಗದ ಕುಟುಂಬಗಳಿಗೆ ತಮ್ಮ ಮಕ್ಕಳನ್ನು ಹಾಸ್ಟೆಲ್‌ಗಳಿಗೆ ಕಳಿಸುವುದು ಅನಿವಾರ್ಯ. ಹಾಸ್ಟೆಲ್ ಎನ್ನುವುದು ಅವರ ಪಾಲಿಗೆ ಹೊಟ್ಟೆಯ ಹಸಿವನ್ನೂ ಕಲಿಕೆಯ ಹಸಿವನ್ನೂ ಇಂಗಿಸುವ ಅಕ್ಕಯಪಾತ್ರೆ. ಎರಡನೆಯ ವರ್ಗದವರ ನಿರೀಕ್ಷೆಗಳೇ ಬೇರೆ. ಹಾಸ್ಟೆಲ್ ವಾಸದಿಂದ ಮಕ್ಕಳ ಶೈಕ್ಷಣಿಕ ಪ್ರಗತಿ ಹೆಚ್ಚುತ್ತದೆ ಎನ್ನುವ ನಂಬಿಕೆ ಅವರದು.